

धनु धनु हीउ बनवासी ।

भाग भला थिया बनवासियुनि जा मिलियुनि प्रभू सुखरासी ॥

जिनजो दर्शन देवनि दुर्लभ रिषि मुनि ध्यानु न पाइनि

राह वेंदे से मिलिया अचानक शारदा शेष जे गाइनि

पसी दरसु साकेत नाथ जो लखो प्रेम अविनाशी ॥

जप तप वृत नेम जो साधनु कढ़हीं कीन कयो हो

ज्ञान भक्ति जी खबर न काई न ई नाम जो बीजु बोयो हो

बिना जतन मिलियो सो साहिबु जंहिजा शुक सनकादि उपासी ॥

कूड़ीअ कोढ़ी अ काणि थे भटिकिया जग जंजाल में जेई

पटनि मां पारसु पातो आ तिनि महा भाग्य थिया सेई

दम दम दर्शन करनि था दिलि सां श्री साकेत विलासी ॥

रूपु अनूपु दिसी सिय रघुवर चढ़ी जिनि खूबु खुमारी

अनुराग उन्मति फिरनि झंगनि में बन जा सभु नर नारी

पल पल पसनि था रूप माधुरी तढ़िं बि प्रेम प्यासी ॥

गुलिड़ा वसाए गुनिड़ा गाए देव मण्डलु आयो डोड़ी

चयाऊं सहजे तरिया संसार खां बन जा जीव किरोड़ी

उन्हीअ समय जी सुरति करे थी धनु धनु तुलसी दासी ॥

मैगसि मैया बन वासियुनि खे दिल सां रोजु साराहे

राम बटाऊ रूप सुधा जिनि प्याला भरे प्याए

अमर अगम श्री अवध नाथ जी जिन खे मिली खवासी ॥